

కలసి బ్రతుకుదాం

1958 లో భారత ప్రభుత్వ
బహుకృతిపొందిన గ్రంథము



రచన :

జి. సురేష్ చౌధురి



దీప్తి ప్రచురింగ్స్,

సూర్యాపేట - పల్లెగొండజిల్లా.




ప్రథమ ముద్రణ
మే — 1959

చిత్రాలు :

శ్రీ కె. వెంబు
విజయవాడ - 2.

ముద్రణ :
విజయ ప్రెస్,
విజయవాడ - 2.

ప్రతులకు :
నవోదయ పబ్లికేషన్సు
ఏలూరు రోడ్డు, విజయవాడ-2



పూజ్యులగు నాయనగారికి నమస్కారములు.

ఇన్ని రోజుల తరువాత మీకు నేను ఉత్తరం రాస్తున్నందుకు మన్నించండి. ఇన్నాళ్లు నాదరినాదిగా మీదారి మీదిగా బ్రతినాము. దానివలన ఏర్పడిన చిక్కులు అనుభవించినాము. నాదే తప్పని తెలుసుకొన్నాను. ఇప్పు డీ పెద్ద ఉత్తరం మీకు రాస్తూ ఇన్ని రోజులనుండి నేను చేస్తున్న తప్పును మన్నించమని వేడు కొంటున్నాను.

మీకు కొన్ని అలవాట్లు ఉన్నవి. వాటిని మీరు విడువకుండా పట్టుకొన్నారు. మీరు చదువు చెప్పించినందువల్ల కొన్ని క్రొత్త అలవాట్లు నేను నేర్చుకున్నాను. మీకవి నచ్చలేదు. నేను నాక్రొత్త ఆశయాలను మీతో చర్చించి ఒప్పించవలసియుండెను. మీ సహాయము లేకుండనే నేను క్రొత్త లోకానికి బయలుదేరినాను. ఈ క్రొత్త లోకం వట్టి పుస్తకాల ప్రపంచమే అయింది గాని, నేను కన్న కలలు నిజంకాలేదు.

మీరు నన్ను అర్థం చేసుకోలేదు. పాత అలవాట్ల వలన వచ్చే నష్టాలు అనుభవిస్తున్నారు. వాటివలన కష్టాలు పడుతున్నారు. కాని మీ అభిప్రాయాలను మార్చుకొనుటలేదు. పైగా మీరు వయస్సు మీరి దినదినం అశక్తు లౌతున్నారు. నేను మీతో వేరై నా బ్రతుకు నేను చూసుకోవడం వలన మీరు ఒంటరివారై పోయినారు. ఈ విధంగా ఒకరివల్ల జరిగిన తప్పుకు ఇద్దరం బాధపడుతున్నాం. వేరువేరయి పోయి ఇద్దరం కష్టపడుతున్నాం. ఇద్దరమూ కోరికలను పూర్తిచేసుకోలేకపోతున్నాము. అందుకనే మనం ఇకనుండి కలిసి బ్రతుకుదామంటున్నాను. మీరూ నేనేకాదు, ఈ ప్రపంచంలో ఉన్న మనుష్యులందరూ కలిసి బ్రతకడం మొదలుపెడితే అందరి కష్టాలూ ఈడేరుతాయని మనవి చేస్తున్నాను.

ఒక మనిషి బ్రతకడానికి మూడు ముఖ్య అవసరాలు :-

1. కడుపునిండా తిండి. 2. కట్టుకోవడానికి చాలినంతబట్ట. 3. ఉండ టానికి ఇంతనీడ. మానవునికి కొన్ని అవసరాలేమో పుట్టుకతోనే వుంటవి. మరికొన్ని అతడు పెరిగినకొద్ది అలవాటు చేసుకొంటాడు. ఇటువంటి అవసరాలను పూర్తిచేసుకొనటానికి మనిషి ప్రయత్నిస్తుంటాడు. ఎల్లప్పుడు మనిషి ఏదో ఒక పనిని చేస్తూనే వుంటాడు. మీరొక్కసారి ఈ ప్రపంచంలో ఉన్న ఒక్కొక్క మనిషి పనులను పరిశీలించి చూడండి. ప్రతి మనిషి ఏదో తొందర పడుతున్నట్టు కనిపిస్తాడు. దేనికోసమో ప్రతివాడు పరుగుతీస్తున్నట్టు అనిపిస్తాడు. ఈ పరుగే ప్రపంచయొక్క పోకడ. ఈ పరుగును పరిశీలించి సిద్ధాంతాలుచేసే శాస్త్రాన్ని “ఆర్థికశాస్త్రం” అంటారు. మొత్తం ఆర్థిక శాస్త్రాన్ని రెండుభాగాలు చెయ్యవచ్చు. ఒకటి

ఉత్పత్తి, రెండోది వాడకం. తన అవసరాన్ని పూర్తిచేసుకొనటానికి మనిషి ఎల్లప్పుడు ప్రయత్నం చేస్తుంటాడు. ఆ ప్రయత్న




మేమో ఉత్పత్తి. దానిఫలితాన్ని అనుభవించట మేమో వాడకం. మీరు నాగలి దున్నుతారు, విత్తనాలు వేస్తారు, యెరువులు తోల్తారు, కలుపులు తీస్తారు, తుదకు పంటపండించి గాదెలు నింపుతారు. ఇదంతా మీ అవసరాలను మీరు పూర్తిచేసుకొనటానికి మీ ప్రయత్నం. మీరు చేసిందేమో ఉత్పత్తి. అయితే మీరు చేసిన ఈ ఉత్పత్తి గాదెలలోనే ఉండిపోదు. మీరు దాన్ని తింటారు. ఇంకా మిగిలిన దాన్ని ఆకలి అవుతున్నవారికి అమ్ముతారు. ఈ ప్రకారముగా తమ అవసరాలను పూర్తిచేసుకొనడం వాడకం. అయితే మీకు కేవలం కడుపునిండుతే చాలదు. కట్టుకొనుటకు బట్ట కూడ కావాలె. మీరు తినగా మిగిలిన ధాన్యాన్ని అమ్మితే వచ్చిన

పైకంతోటి మీరు బట్టలు కొనుక్కుంటారు. మరొక మనిషి ఆ విధంగానే బట్టలు మాత్రమే ఉత్పత్తి జేస్తాడు. తనకు సరిపోంగ మిగిలిన బట్టలను మీ తోడివాండ్లకు అమ్ముతాడు. ఆ విధముగా వచ్చిన డబ్బుతో తిండిగింజలు కొనుక్కుంటాడు. దీన్ని అర్థ శాస్త్రంలో మార్పిడి అంటారు.

పూర్వకాలంలో రూపాయల, అణాల రూపంలో డబ్బు లేనప్పుడు ఈ మార్పిడి ఇప్పుడున్న రీతిగా లేకుండెను. పైస అనేది మధ్యవర్తిగ లేకుండగనే మార్పిడి అంతా జరుగుతుండేది. వడ్లు పండించిన ఆసామి, కుండలు చేసిన ఆసామికి వడ్లెచ్చి కుండలు కొనుక్కునేవాడు. బట్టలునేసిన ఆసామి వడ్లు పండించిన ఆసామికి బట్టలేచ్చి వడ్లు కొనుక్కునేవాడు. ఇప్పటికి మన వూళ్లలో ఇటువంటి మారకం వద్దతి ఉన్నది.

నాయనగారూ, ఈ వద్దతి ఉంటే ఏచిక్కూ ఉండేది గాదని పిస్తున్నది గాదూ? కాని పైసవచ్చిన తరువాతనే ఏచిక్కూ లేకుండ పోయింది. పైస లేనప్పుడు చాల చిక్కు లుండేవి.

మీరు వడ్లు పండించినారనుకొండి. మీవలెనే కొందరు వడ్లు పండించినారు. కొందరు బట్టలు నేసినారు. మరికొందరు తమకు చేతనైనవానిని ఉత్పత్తి చేసినారు. మీకు బట్టలు కావలసివచ్చి మీరు ఒక నేతవానివద్దకు వడ్లు తీసుకొనిపోయి బట్టలు ఇమ్మన్నారు. ఆ నేతవానికి అప్పటికే కావలసినన్ని వడ్లు లభించినవి. కనుక అతనికి వడ్లు అక్కరలేదు. కుండలు కావలెనన్నాడు. కుండలు చేసిన కుమ్మరికి కావలసినన్ని వడ్లు, బట్టలూ దొరికినవి. మీకు ఇక బట్టలు ఎవరిస్తారు?



ఇంతేకాక కొన్ని వస్తువులు కొంతకాలమువరకే బాగుంటవి. చాలాకాలము వాటిని దాచుకుంటే అవి చెడి పోతవి. కూరగాయలు, పండ్లు మొదలైనవి ఒక్క రోజుకంటే ఎక్కువకాలము నిలువ వుండవు. వాటిని ఉత్పత్తి చేసినవారు ఆ పదార్థములను ఎవరికో ఒకరికి ఆనాడే అమ్ముకోవాలె. వారికి అవసరమున్న పదార్థము ధాన్యము, తిండి అన్నింటికంటే ముఖ్యముగద. వడ్లు పండించిన వారికెవరికి ఆనాడు పండ్లు, కూరగాయల అవసరముండవు. కుమ్మరి నేతగాడు మొదలగువారు కొనుక్కుంటానికి సిద్ధముగనే ఉంటారు. గాని వారు ఉత్పత్తి చేసిన పదార్థములు వీరి కడుపులు నింపవు. పైసవచ్చి చిక్కులన్ని తొలగించింది. పైస అవసరములేనివారుండరు. పైసను తరతరాలవరకు దాచుకోవచ్చును. పైస

పుట్టిన తరువాతనే ధర. ధరతోపాటు అంగడి మొదలైన వన్నీ పుట్టినవి. ఇవన్నీ కలసి ఆర్థిక శాస్త్రమైనది.

అయితే ఆర్థిక శాస్త్రమంతా పైనచెప్పిన నాలుగు మాటలతోనే అయిపోదు. మనం చిత్ర విచిత్రమైన వస్తువులను చూస్తున్నాము. కాలం మారిన కొద్ది ఈచిత్ర విచిత్ర వస్తువులు పెరిగి పోతున్నవి. ప్రపంచములో జనసంఖ్య పెరుగుతున్నది. ఈ పెరుగుతున్న జన సంఖ్య తమ తమ అవసరాలను పూరించుకొనుటానికి ప్రయత్నం చేస్తున్నది. ఆ ప్రయత్నంలో పోటీ పడుతున్నది. పోటీలోనుంచి ఈ చిత్ర విచిత్రమైన వస్తువులన్ని పుట్టుకొని వస్తున్నవి. మీకాలంలో స్పోలు, పొడల్లులేవు. నబ్బులుకూడా లేవు. కాని ఇప్పుడవి పల్లె పల్లెకు ప్రాకినవి. వీటిని విలాస వస్తువులంటారు. కూడూ గుడ్డా నీడవంటి ముఖ్య అవసరాలను పూర్తి చేసుకోంగ మిగిలిన డబ్బును మనుషులు ఈ విలాస వస్తువులమీద ఖర్చుపెడుతారు. ఒక ఆసామి వచ్చి చంద్రుని మార్కు బీడీనే త్రాగండి అంటాడు. మరొకతను వచ్చి సూర్యుని మార్కు బీడీ ఆరోగ్యానికి మంచిది అంటాడు. నిజానికి ఏ బీడీ అయినా ఆరోగ్యానికి మంచిదికాదు. కాని వాడు చేసిన ఉత్పత్తులను అమ్ముకొనటానికి, లాభాలు సంపాదించుకొన టానికి అనేకమైన అబద్ధాలు ఆడుతాడు. అనేకవిధాలుగా కొనుగోలు దారులకు ఎరలను చూపిస్తాడు. రంగు రంగుల బొమ్మలు వేస్తారు. మొత్తానికి ఈఆర్థికశాస్త్రము ప్రపంచానికి మసిబూసి మారేడుకాయ చేస్తున్నది. ఇంతెందుకు? మీరు పంటపండిస్తారు. రామయ్య లక్ష్మ య్యలుకూడ పంటపండిస్తారు. సాహుకారువచ్చి మీపంటను కొంటాడు. మీరడిగిన ధరకు కొంటాడా? మీలో మీకు పోటీలు పెట్టి తక్కువ



ధరకు మీ పంటను పోసుకుపోతాడు. ఈ పద్ధతిని పోటీ ఆర్థిక వ్యవస్థ అంటారు. ఇప్పుడు ప్రపంచంలో ఉన్నది ఈ పోటీ ఆర్థిక వ్యవస్థనే. ఇందులో దుడ్డు ఎవనిదైతే దూడ వానిదే అవుతది. బాగా డబ్బున్నవాడు రాజ్యంచేస్తాడు. ఎవరికి తోచింది వారు స్వతంత్రంగా ఉత్పత్తిచేస్తారు. కష్టపడుతారు. తమ కష్టానికి ప్రతి ఫలం కోసం ఒకరితో ఒకరు పోటీపడుతారు. కొందరు తిండికిలేక మల మల మాడి చస్తుంటే మరికొందరు తిండి ఎక్కువై కడుపు నొప్పితో అన్నం అరగక బాధ పడుతుంటారు.

ఈ పోటీ ఆర్థికవ్యవస్థ ధనవంతులను మరి ధనవంతులను చేస్తుంది. దరిద్రులను మరి దరిద్రులను చేస్తుంది. డబ్బున్నవాడే తనపిల్లలకు పెద్ద పెద్ద ఉద్యోగాలిప్పించుకుంటాడు. పెద్ద పెద్ద చదువులు చెప్పించుకుంటాడు. సీమకుకూడ పంపిస్తాడు. వాండ్రే

పెద్దపెరిగి మళ్ళీ ధనవంతులవుతారు. ఏమాత్రం ముక్కునుండి నీరుకారినా మంచి మంచి మందులు వేయించుకొని బాగుపడతారు. ఏ రోగమూ రాకుండా మంచి ఆహారం తింటాడు. మంచి ఇంటిలో ఉంటాడు. కాని, దరిద్రుడు కడుపునిండ తిండే తినజాలడు. ఆరోగ్యకరమైన తిండిసంగతి అతనికి తెలియనేతెలియదు. తన పిల్లలకు చదువుసంగతి అట్లావుంచి కొంచెం బలం వచ్చేదనుక పని లోకి పంపించకుండానన్నా ఉంచడు. పనిచేయటానికే దరిద్రులు వుట్టినట్లూ, అనుభవించడానికే ధనవంతులు వుట్టినట్లూ అనిపిస్తుంది.

ఈ పోటీ ఆర్థికవ్యవస్థ తెచ్చిపెట్టే మరొక అక్రమం మోసం. మోసంలేకుండ మనిషి ఈ ప్రపంచంలో పనికిరాడు. ఒక్క ఆత్మహత్య చేసుకోవటానికి తప్ప అమాయకుడు పోటీ ఆర్థికవ్యవస్థలో మరెందుకూ పనికిరాడు. ప్రతిచోటా మోసం. ఒక డొక సబ్బును తయారు చేస్తాడు. అందులో ఉన్నవీ లేనివీ అనేక సుగుణాల్ని కలిపి ఆ సబ్బుకు బాగా ప్రచారం చేసుకుంటాడు. మరొకడు మరోసబ్బును తయారుచేస్తాడు. అంతకు ముందునుంచే బాగా ప్రచారంలోవున్న ఒకసబ్బు పేరువంటి పేరును తన క్రొత్త సబ్బుకు పెట్టుకుంటాడు. అదే ఇది అని అమ్ముకుంటాడు.

ఈ మోసం కల్తీకి దారితీస్తుంది. ఈ కల్తీవ్యాపారం అనా రోగ్యానికి దారితీస్తుంది. బియ్యంలో రాళ్లు కలుపుతారు. నెయ్యిలో వేరుశనగనూనె కలుపుతారు. తేనెలో బెల్లపు పాకం కలుపుతారు. ఆ విధంగా కలగా పులగం వస్తువులను అందమైన పొట్లాలుకట్టి, జగజగ మెరిసే బొమ్మలు అతికించి, బాగాప్రచారంచేసి, పత్రికల్లో కూడ అచ్చువేసి, అవే అన్నిటికన్న మంచివని చెప్పుతారు.

గోధుమ పిండిపేరుచెప్పి జొన్నపిండి అమ్ముతారు. ఈ మోసానికి పెద్ద పెద్దవాళ్ళే తట్టుకోలేరు. చదువురాని పల్లెటూరి ప్రజలకు ఎట్లు తెలుస్తాయి? మందుకోసం కొనుక్కున్నతేనె తేనెగాక బెల్లపురసం అయితే మనిషి రోగం ఎట్లానయంగావాలె? రోగం నయంగాకుండ మనిషి ఎట్లు బ్రతుకాలె? మనిషిని నమ్మటానికి వీలులేకుండ పోతున్నది. ఇదంతా పోటీ ఆర్థికవ్యవస్థ తెచ్చిన ఫలితం.

ఈ పోటీ ఆర్థికవ్యవస్థ మానవులను రెండువర్గాలుగా చీలుస్తున్నది. ఈ రెండువర్గాలు ఒకదానితో ఒకటి ఎల్లప్పుడు పోట్లాడుతుంటవి. ఈ పోట్లాట పోటీ ఆర్థికవ్యవస్థ ఉన్నంతవరకు



సాగుతూనే ఉంటుంది. మీరు మీ పాలేర్లకిచ్చే జీతంచాలదని పాలేర్లు ఎల్లప్పుడు మీతో మొరబెట్టుకుంటారు. మీరెమో, చేస్తే చెయ్యి

లేకపోతే మానుకొమ్మంటారు. ఎందుకంటే మీ పాలేర్లు కోరినంత జీతం ఇస్తూపోతుంటే మీకు నష్టం వస్తుంది. మీ ఉనికికే ముప్పు వస్తుంది. అసలు మీ అభిప్రాయంతోటి చూస్తే మీరు వాండ్లకిచ్చేది ఎక్కువ. వాండ్ల అభిప్రాయంతోటి చూస్తే అది చాల తక్కువ.

ఈ పోటీ ఆర్థికవ్యవస్థలో బ్రతుకు అనేది శిక్షగా తయారైంది. ప్రతిదినం కోట్లమంది ప్రజలు చావును కోరుకుంటున్నారు. నిజంగా జీవితం శిక్షకాదు. ఇది ఒక్కటే ఆనందాన్ని అనుభవించే సాధనం. బ్రతుకులో పూలు పూయించుకోవాలంటే ఈ బ్రతుకునే మనం నందనవనం చేసుకోవచ్చు. దానికోసం ఈ పోటీ ఆర్థిక వ్యవస్థనుంచి సమాజాన్ని మర్లించాలె.

పోటీ ఆర్థికవ్యవస్థనుంచి సమాజాన్ని మర్లించాలె అన్నాను. మరి దాన్ని ఏ ఆర్థికవ్యవస్థ దగ్గరకు తీసుకుపోవాల్సిందే-సహకార ఆర్థికవ్యవస్థ దగ్గరికి.

మనమందరమూ కలిసి బ్రతుకటానికి సహకారం పునాది. పుట్టుకతోటే మనిషికి సహకారం అబ్బుతది. మనం ఒంటరిగా బతకలేం. మన చుట్టుపక్కల వాండ్లతో, ప్రతిదినం మనం పోట్లాడుతున్నప్పటికీ వాండ్లు లేకపోతే మన బతుకులు ఎండిపోతవి. మనుషులెవరూ లేని అడవిలో ఎవరినన్నా వదిలిపెడితే భయపడి బెంగపెట్టుకుని చచ్చిపోతాడు. తనతో మాట్లాడటానికి, తనను ప్రేమించటానికి, తనతో ప్రేమించబడటానికి—తనతో కనీసం పోరాడటానికైనా ప్రాణికి ఒకరు అవసరం. అందుకే అడవులలో ఒంటరిగా ఉండి తపస్సు చేసుకుంటున్న మునులుకూడా కొన్ని

పక్షులను, జంతువులను—అంటే రామచిలుకలనూ, లేళ్ళను, జింకలను పెంచుకొని వాటితో ఆడుకొంటూ పాడుకొంటూ వాటినే ప్రేమిస్తూ కాలం గడుపుతారు.

ఈ విధంగా మనిషిలో పుట్టుకతోచేవున్న సహకార భావాన్ని ఈ పోటీ ఆర్థిక వ్యవస్థ వచ్చి అణచిపెట్టింది. సహకార భావం అంటే ఏదోకాదు - కలుపుగోలుతన మన్నమాట. అది మంచిదిగాదని ఎవరంటారు? కాని ఈ పోటీ ఆర్థిక వ్యవస్థలో అది సాగదు. మనిషిలోఉన్న ఈ కలుపుగోలుతనాన్ని పైకిలాగితే మనిషిలో ఉన్న మంచితనంగూడ పైకివస్తుంది. అప్పుడు మన మందరము కలిసి కమ్మగ బ్రతుకవచ్చు.

మన వూళ్ళో ఒక సహకార సంఘం ఉన్నది. అది అవసరమైన వాళ్ళకు అప్పలియ్యాలే. కాని అది బాగా పని చేస్తులేదు. దానితో మనకు కలుగవలసిన ఫలితాలు కలుగుటలేదు. అది మన వూళ్ళో పెట్టి పదిఏండ్లు దాటింది. మనుషులనడుమ ద్వేషాన్ని అది రూపు మావలేదు. అందరం కలిసి బ్రతుకుదామనే అభిప్రాయాన్ని అది ప్రచారం చేయలేదు.—ఎందుకని?

మీరూ నేనూ అదేదో లెమ్మని దానికి దూరంగాఉన్నాం. కొంచెం నాలుగక్షరాలు తెలిసిన తెలివిగల నలుగురైదుగురు అందులో పీఠం వేసుకొని కూర్చున్నారు. ప్రభుత్వంవారితో వారు అబద్ధాలాడుతారు. సర్కారుకు వారు ఏమని చెప్పుతారో తెలుసా? మన ఊళ్ళో ఉన్న వాండ్రందరికీ ఆ సహకారసంఘం అప్పలిస్తున్నదని, అందరూ అందులో సభ్యులమని చెప్పుతారు. ఒక్కడే

నాలుగునూర్ల రూపాయలు తీసుకొని, ఊళ్ళో వాళ్ళ ఎనమండుగురి పేర్లు రాసి, ఆ ఎనమండుగురికి తలా ఒక యేభయి రూపాయలు యిచ్చినట్టు లెక్కలు రాస్తారు. ఇదంతా ఎందుకు జరుగుతున్నది ? మీరు జరుగనిస్తున్నారు గనుక జరుగుతున్నది. మీరుగూడ జరుగని వ్యాల్నిని జరుగనిస్తులేరు. మీ కెవ్వరూ ఈ కిటుకులన్నీ చెప్ప లేదు. నేనుగూడ వుస్తకాల నడుమపడి కలలుకంటూ మిమ్ములను వదలివచ్చాను. అందుకని మోసం సాగుతున్నది. మోసాన్ని తుడుచడానికి పెట్టిన సహకార సంఘంలో మోసగాండ్లు పీఠం వేసుకుంటే ఏమైతది ? కంచె చేన్నుమేస్తుది. మనం దీన్నింక సాగనివ్వగూడదు.

సహకారం అనేది ఒక అప్పులవరకే ఉండి ఆగిపోదు. మన బ్రతుకులకు కావలసినది ఒక్క అప్పులు మాత్రమే కాదు. కేవలం డబ్బుండగానే బ్రతుకులు నందనవనాలు కావు. బ్రతుకులోని అన్ని అవసరాలను మనం సహకారం ద్వారానే సాధించుకోవాలి. సహకార పద్ధతి మీదనే ఉత్పత్తి చేసుకోవాలి. సహకార పద్ధతి మీదనే వ్యవసాయం చేసుకోవాలి. సహకార పద్ధతి మీదనే ఉత్పత్తిని అమ్ముకోవాలి. సహకారపద్ధతి మీదనే మనకు కావలసిన వస్తువులను కొనుక్కోవాలి. సహకార పద్ధతిమీదనే పిల్లలకు చదువు చెప్పించుకోవాలి. సహకార పద్ధతి మీదనే మనకు వచ్చే రోగాలను నయం చేసుకోవాలి. మందులు సహకార పద్ధతిమీదనే కొనుక్కోవాలి. మొత్తమ్మీద అన్నివనులు సహకార పద్ధతిమీదనే జరుగాలె. మన ఊరంతా ఒక కుటుంబం అనుకోవాలి. మనఊళ్ళో ఉన్న పిల్లలందరు మనపిల్లలు. వరదక్షిణకు డబ్బులేక ఏ ఆడ

పిల్లా, బడిఫీజుకు డబ్బులేక ఏ మగపిల్లవాడూ ఆత్మహత్యలు చేసుకోవద్దు. ఇండ్లల్లోనుంచి పారిపోవద్దు. తలి దండ్రుల అప్పుల బరువును చూడలేక మన అక్క చెల్లెండ్లు ఉరి పోసుకొని చావకూడదు. ఒకనికి ఆకలి మరొకనికి కడుపునొప్పి ఉండకూడదు. అందరూ కడుపునిండా తినాలె. అందరూ ఆనందంగా ఉండాలె. మనం కనుక కలిసి బ్రతుకటానికి పూనుకుంటే ఈ విధంగ స్వర్గాన్ని తీసుకొనివచ్చి మన పల్లెలో నిలుపుకోవచ్చు.-—ఏమంటారు?

కోడలుకు పచ్చి బర్రెజున్ను రుచిచూడక నాలిక రుచి మరచి పోయిందట. మీకు నమస్కారం రాయమని మరీ మరీ చెప్పింది. పిల్లవాడు ఆడుకుంటున్నాడు.

సెలవు
మీ వాడు.



రెండో ఉత్తరం

పూజ్యులగు నాయనగారికి నమస్కారములు.

మీ ఉత్తరం అంది చాలా సంతోషమైనది. నేను రాసిన విషయాలను మీరు శ్రద్ధగా చదివినందుకు నాకు కలిగిన ఆనందానికి మేరలేదు. ఈ ఉత్తరంలో మీరుకోరిన ప్రకారం సహకార సంఘాలు ఎన్ని విధాలుగా ఉంటవో రాస్తాను.

౧. సహకార పరపతి సంఘాలు




మనదేశములో బాగా ప్రచారంలో ఉన్నవి అప్పల సహకార సంఘాలు. వీటినే పరపతి సహకార సంఘాలని అంటారు. ఇవి పల్లెటూర్లలోను, పట్టణాలలోను ఉంటవి. పల్లెటూర్లలో ఉన్న పరపతి సంఘాలలో రైతులు తమ

పంటలు పండగానే కొంత ధాన్యాన్ని పోస్తారు. ఆ ధాన్యాన్ని సహకార సంఘమువారు అవసరమున్న వాండ్రకు నాగులకు ఇస్తారు. నాగుల రేటు చాలా తక్కువగా ఉంటుంది. సహకార సంఘంయొక్క ఆశయం



అందరికి సహకరించడంగాని లాభాలు సంపాదించుకోవడం కాదు గద ! అయినా ఎంతో కొంత లాభం లేందే సహకార సంఘంలో

ఎవరూ చేరరు. ఈ ధాన్యం మీద వచ్చిన లాభాలను అందరికీ తమ తమ భాగాలనుబట్టి పంచుతారు. మాటవరుసకు మీరు సహకార సంఘానికి నాలుగు పల్లాల ధాన్యం ఇస్తారనుకోండి. మరొకరు



మూడు పల్లాలు, ఇంకొకాయన అయిదు పల్లాలు ఇస్తరు. మొత్తం పన్నెండు పల్లాల ధాన్యమైంది. సహకార సంఘంవాండ్లు ఆ పన్నెండు పల్లాల ధాన్యాన్ని నాగుల కిచ్చి అదనంగా పదిహేను సేర్ల

ధాన్యం ఎక్కువ సంపాదించినారు.

ఈ పదిహేను సేర్లలో నుండి మూడుసేర్ల ధాన్యం తరుగులక్రింద తీసి కడప పన్నెండు సేర్ల ధాన్యాన్ని పంచుతారు. మీకు నాలుగుసేర్లు, మూడుపల్లాలు పోసిన



ఆసామికి మూడుసేర్లు, ఐదుపల్లాలుపోసిన ఆసామికి అయిదుసేర్లు వస్తాయి. యిట్ల ధాన్యాన్నే ఒక్కదగ్గర కుప్పగా పోసి అప్పలిచ్చే పద్ధతిని గ్రేను బేంకుల పద్ధతి అంటారు. మన వూళ్లో కూడ ఇటు వంటి గ్రేనుబేంకు ఒకటున్నది.

ధాన్యానికి బదులు డబ్బును ఒకచోట చేర్చి అప్పలిచ్చుకోవచ్చు. కనీస భాగం అని ఒకటి ఏర్పాటు చేస్తారు. పదిరూపాయలు కనీస భాగం అనుకుందాం. అంటే ఆ సంఘంలో చేరేవాండ్లందరూ కనీసం పదిరూపాయలు ఇవ్వాలన్న మాట. అయితే ఒక్కొక్కరు ఎన్ని

భాగాలన్నా కొనుక్కోవచ్చు. మీకు శక్తి ఉన్నది. కనుక మీరు వంద రూపాయలిచ్చి పది భాగాలను కొనుక్కోవచ్చు. ఇట్లా ఒక్కచోట కూడ బెట్టిన డబ్బును అవసరమున్నవాళ్లు వడ్డీకి అప్పు తీసుకుంటారు. అప్పులు చౌకగా, తక్కువ వడ్డీమీద దొరుకుతవి. ఆ సంఘంలో చేరినవాండ్లకే అప్పలిస్తారు. మన సర్కారువాండ్లు ఇటువంటి సహకార సంఘాలకు మూలధనానికి మూడింతలు అప్పలిస్తున్నారు. అంటే మన వూళ్ళో అందరూ భాగాలు కొంటే మొత్తం పదివేల రూపాయలైనా యనుకొండి. ఈ కూడిన పదివేల రూపాయలకు సర్కారువారు మరొక ముప్పయి వేల రూపాయలిస్తారు. మొత్తం నలభయివేల రూపాయలను మనకందరికీ అప్పలిస్తారు. మనం ఇచ్చే వడ్డీని, సర్కారు వడ్డీ కట్టగా మిగిలిన దానిని మనమే మన మన భాగాలనుబట్టి పంచుకుంటం. ఎక్కువ భాగాలు కొన్నవారికి ఎక్కువ లాభాలు వస్తవి.

ఇటువంటి పరపతి సహకార సంఘాలు పట్టణాల్లో ప్రతి ఆఫీసుకు ఒకటి ఉంటది. ప్రతి ఫ్యాక్టరీకి ఒకటి ఉంటది. ఆయా ఆఫీసులలో, ఆయా ఫ్యాక్టరీలలో పనిచేసేవాండ్లు నెల జీతం రాంగానే తమ జీతంలోనుంచి కొంత డబ్బును సహకార సంఘంలో వేస్తారు. దాన్నే తమకు అవసరమున్నప్పుడు వడ్డీమీద అప్పుకు తీసుకుంటారు.

౨. పారిశ్రామిక సహకార సంఘాలు

మన వూళ్ళో చేనేత సహకార సంఘంవాళ్ళ బట్టల దుకాణం చూచేవుంటారు. ఇదొక పద్ధతి సహకార సంఘం. దీన్ని పారి

శ్రామిక సహకార సంఘం అంటారు. ఒక పని చేసే వాండ్లందరు సంఘంగా ఏర్పడుతారు. వాండ్లకు కావలసిన ముడిసరుకు—అంటే నూలు, రాట్నాలకు ఏకులు, ఏకులకు పత్తి మొదలైంది సంఘమే కొంటది. తాము చేసిన ఉత్పత్తిని సంఘానికే అప్పగిస్తారు. మాట వరుసకు మనవూళ్ళో నూరు మగ్గులున్నాయనుకుందాం. నూరు మగ్గులకు ఏ మగ్గానికెంత నూలు కావలెనో సహకార సంఘం తెలుసుకొని అంత నూలు కొని మగ్గానికింత చొప్పున పంచుతుంది. నేతగాండ్లు తాము నేసినబట్టలను సంఘానికే ఇస్తారు సంఘం వాండ్లు వాటిని అమ్మి తమ కర్బులు పోంగా మిగిలిన లాభాన్ని అందరికీ పంచుతారు. దీంతోటి నేత గాండ్లకు మధ్య పోటీ నశిస్తుంది. సహకార భావం ప్రేమ పెరుగుతవి. ఒక్క చేనేతలోనే కాదు, ప్రతి వృత్తిలో ఇటువంటి సంఘాలు పెట్టుకోవచ్చు; కుమ్మరి వాండ్లందరు కుమ్మర సహకార సంఘం పెట్టుకోవచ్చు; కమ్మరి వాండ్లందరు కలిసి కమ్మరి సహకార సంఘం పెట్టుకోవచ్చు.

3. అంగడి సహకార సంఘం

మరొక పద్ధతి సహకార సంఘాలంటవి. వాటిని మార్కెటింగు సహకార సంఘాలంటారు. ఒక వస్తువును ఉత్పత్తి చేసే టప్పుడు ఎవరికి తోచిన విధంగ వాండ్లు ఉత్పత్తి చేస్తారు. కమ్మర వాండ్లందరు కర్లు, పారలు చేస్తారు. వడ్లవాండ్లందరూ నాగండ్లు చేస్తారు. అయితే అమ్ముకొనేటప్పుడు మాత్రం అందరు కలిసి అమ్ముకుంటారు. ఎవరేది చేస్తే అది స్వంతంగ అమ్ముకోకుండా సంఘానికి తెచ్చి ఇస్తారు. సంఘం వాండ్లు దాని ధర నిర్ణయించి

అవసరమున్న వాంక్షకు అమ్ముతారు. వచ్చిన లాభాన్ని అందరికీ, వారు తెచ్చి ఇచ్చిన వస్తువులను బట్టి పంచుతారు. ఇటువంటి సహకార సంఘాలవల్ల ధర గిట్టు బాటవుతుంది. పోటీ నశిస్తుంది.

౪. కొనుగోలుదార్ల సహకార సంఘాలు

ఇంతసేపు జెప్పినవి మనం చేసిన వస్తువులను అమ్ముకొనేవి. మనకు కావలసిన వస్తువులను కొనుక్కొనుటానికి కూడ సహకార సంఘాలు పెట్టుకోవచ్చు. ఇట్టివాటిని కొనుగోలుదార్ల — లేక వాడకందార్ల — సహకార సంఘాలంటారు. మనం అందరం తలా ఇంతడబ్బు వేసుకొని ఒకకొట్టు పెట్టుకుంటం. అందులో మనకు కావలసిన వస్తువులన్నీ వుంటాయి. ఉప్పు, మిరపకాయలు, సబ్బులు, బట్టలు మొదలై నవన్నీ వుంటవి. మనకు కావలసిన వాటిని మన కొట్టులోనుంచే మనం కొనుక్కోవచ్చు. మనం ఇచ్చిన పైసలోనుంచి కర్బులు పోంగా మిగిలిన లాభాలను మళ్ళీ మనమే పంచుకోవచ్చు.

ఇంతవరకు చెప్పినవన్నీ తొలిమెట్టు సహకార సంఘాలు. వీటివలన మనిషిని దోపిడినుంచి రక్షింపవచ్చు. పరవతి సంఘాల వలన ఇమ్మడి ముమ్మడి వడ్డీలు గుంజే షాహుకారు ఇనుప చేతుల నుంచి రైతును విడిపించవచ్చు. ఉత్పత్తి చేసుకొని పోటీవలన, ఆ ఉత్పత్తికి ధర గిట్టక వచ్చినధరకే అమ్ముకొని, చాలీ చాలని ఆదాయంతో సగం కడుపుకు తినే పారిశ్రామికుణ్ణి - మార్కెటింగు సహకార సంఘాల ద్వారా, పారిశ్రామిక సహకార సంఘాలద్వారా బ్రతికించవచ్చు. అన్యాయంగా లాభాలు గుంజి అర్థ రూపాయి

సబ్బును, రూపాయి కమ్మే కోమటి టక్కులనుంచి కొనుగోలు దార్ల సహకార సంఘం రక్షిస్తుంది. కాని ఇవి మనిషి మౌలిక జీవితంలో మార్పు తేవు. అమ్మకము మేరకు - లేక కొనుగోలు మేరకు ఉన్న కలుపుగోలు తనం వస్తువులను తయారు చేస్తున్నప్పుడు ఉండదు.

౫. బహుళార్థ సహకార సంఘాలు

ఈ రక రకాల సహకార సంఘాలనుకలిపి ఒకే సంఘంగా పెట్టుకోవచ్చు. అట్లా పెట్టుకుంటే మనుషులు, పనిముట్లు ఎన్నో కలిసి వస్తవి. ఇటువంటి సహకారసంఘాలను బహుళార్థ సహకార సంఘాలు అని అంటారు. మన స్కూలువారు ఇప్పుడిప్పుడు ఇటువంటి సహకార సంఘాలమీద ఎక్కువ శ్రద్ధ చూపిస్తున్నారు. ప్రతివల్లెకు ఇటువంటి బహుళార్థ సహకారసంఘం ఏర్పడితే మన గ్రామ రైతులు అనేక కష్టనష్టాలనుండి తప్పించుకుని స్వతంత్రంగా ఉపిరి పీలుస్తారు.

నాయనగారూ, ఇన్ని సహకార సంఘాలున్నాయి గాని వ్యవసాయానికి సహకారసంఘాలు లేవని అనుకుంటున్నారేమో. వ్యవసాయానికి కూడా సహకార సంఘాలున్నాయి. రేపు మన మౌలిక జీవితాలలో, మన అలవాట్లలో ప్రవర్తనలలో మార్పులు తీసుకువచ్చే సహకార సంఘాలు ఏమన్నావుంటే అవి వ్యవసాయ సహకార సంఘాలే. మన దేశంలో వ్యవసాయం మూడుపువ్వులు ఆరుకాయలు కాచి పచ్చ పచ్చగా పది కాలాలపాటు ఉండాలంటే సహకార వ్యవసాయమే మంచి దారి అని మన పెద్ద పెద్ద నాయకులు చెప్పారు.

వ్యవసాయంలో ప్రత్యేకతలు

ఇతర పరిశ్రమలకు వ్యవసాయానికి చాలా తేడా ఉన్నది. వ్యవసాయం లేకుండా ఏ దేశంలోకాని మానవుడు బ్రతుక లేడు. నబ్బులు లేకుండా బ్రతుకవచ్చు. అవసరంవస్తే బట్టలు లేకుండాకూడా బ్రతుకవచ్చు. కాని అన్నంలేకుండా మనిషి బ్రతుకలేడు. అన్నమే కాదు మన బట్టమాత్రం ఎక్కడినుంచి వస్తున్నది. బట్టకు దారం గావాలె. దారానికి దూది గావాలె. దూది పండించటానికి వ్యవసాయం గావాలె. ఇక, వ్యవసాయం. ఎక్కడ చేస్తాం? భూమీద. భూమిని మనకు ఇష్టమున్నంత పెంచుకోరాదు. అక్కర్లేకపోతే తగ్గించుకోరాదు. ఆ భూమిని మనం చేసినామా? అదే వున్నది. దాన్ని వాడుకుంటున్నాం. కడమ పరిశ్రమలలో అట్లగాదు-దేంతోటి బట్టలు నేస్తారో - ఆ మగ్గాల్ని - ఎన్నింటినైనా మనిషి తయారు చెయ్యవచ్చు.

ప్రపంచంలో మనుష్యులు పెరుగుతున్నారు. ఏటా కొన్ని లక్షల జనం పుడుతున్నారు. చచ్చేవాండ్లు చావంగ కొన్ని లక్షల జనం పెరుగుతున్నది. ఈ పెరుగుతున్న మానవ జాతినంతటినీ సాదవలసింది ఈ వ్యవసాయం ఒక్కటే. ఇన్ని ప్రత్యేకతలు కలిగి ఉన్న వ్యవసాయం కలకాలం పచ్చపచ్చగా ఉంటేనే బ్రతుకు.

భూములు ముక్కలుగా, చెల్లా చెదురుగా కూడదు

భూములు చిన్న చిన్న ముక్కలైపోతే వ్యవసాయానికి గిట్టుబాటుండదు. ఎందుకంటే ఒక అరకతో రెండెకరాలు దున్నవచ్చు ననుకోండి. ఒక్క గుంట లేక ఒక్కసెంటు దున్నటాని

కైనా ఒక్క అరక కావలసిందే గద! దానికయ్యే ఖర్చు పెట్టుకోవలసిందే గద! ఎరువులు వెయ్యటంలో, కలుపులు తియ్యడంలో క్రొత్త క్రొత్త పద్ధతులమీద వ్యవసాయం చెయ్యటంలో పెద్ద భూఖండం లాభదాయకం. చిన్నచిన్న భూఖండాలు నష్టదాయకాలు. కాని మనదేశంలో భూమి ముక్కలు ముక్కలుగా చీలిపోవటం వలన, ఆ ముక్కలుగూడ చెల్లాచెదురుగా చీలి పోవటం వలన చిన్న భూఖండాలు దిన దినం బాగా పెరుగుతున్నాయి.

భూములు ముక్కలు కావడమంటే....

ఒక భూస్వామికి అయిదుగురు కొడుకు లున్నారనుకోండి. అతని మరణంతర్వాత ఆస్తిని అతని అయిదుగురు కొడుకులూ సమానంగా పంచుకుంటారు. అయిదెకరాల భూమి ఒకేచోట వున్నదనుకుంటే దాన్ని తలా ఒక ఎకరం చొప్పున ఆ అయిదుగురూ పంచుకుంటారు. యిటువంటి పంపకంవలన భూమి ముక్కలు ముక్కలవుతుంది.

చెల్లా చెదురంటే?

చెల్లాచెదురంటే ఇంకా చిన్నముక్కలు చేసుటన్నమాట. మాటవరుసకు ఆ ఆస్వామికి ఉన్న అయిదెకరాలు ఒక్క చోటగాక అయిదుచోట్ల ఉన్నదనుకోండి. ఊరికి తూర్పున ఒకటుంటే, దక్షిణాన మరొకటి ఉన్నదనుకోండి. ఒకటి చెరువుక్రింద, ఒకటి ఏటికొల్వక్రింద, ఒకటి మోటబావిక్రింద మరొకటి ఏతాంక్రింద ఉన్నయనుకోండి. భాగాలు పంచుకున్నప్పుడు వాండ్లు తలా ఒక దిక్కు

తీసుకోరు. ఈ అయిదుచోట్ల ఉన్న వాటిలోనుంచి ఒక్కొక్కదాన్ని అయిదేసి భాగాలుగ పంచుకుంటారు. అయిదుగురూ కలిసి ఉన్న ఆ స్త్రీని ఇరువై అయిదు ముక్కలు చేస్తారు. ఒక్కొక్క ఆసామి ఒక నాగలి కట్టుకొని ఒకపూట ఒకముక్కను, రెండో పూట మరోముక్కనూ దున్నుకుంటూఉంటాడు. ఒక్క పూటలో దున్నుకొని విత్తనాలు వేసుకోవలసిన ఎకరం భూమిని నాలుగు రోజులు దున్నుకుంటాడు.

ఇ త ర కా రణాలు

ఈ ఆ స్త్రీ పంపకాల వలననే కాక ఇంకా అనేకవిధాల భూమి ముక్కలు ముక్కలౌతుంది. ఏ అవసరం వచ్చినా ఇంత కొండ్రను కుదవ బెట్టో, అమ్మకం జరిపో తీర్చుకోవలసిందే గద! కొడుకు పుట్టు వెండ్రుకలకు అప్పు తేవాలన్నా, బిడ్డ పెళ్ళికి అప్పు సంపాదించాలన్నా, ఆఖరుకు ముసలయ్య చావుకు, దిన వారాలకు అప్పు తెచ్చి నడిపించాలన్నా ఆ భూమినే కుదువబెట్టో - అడిగిన ధరకు అమ్మో బైట పడవలసిందేగద!

వ్యవసాయ సంస్కరణలు

మన దేశంలో వ్యవసాయం బాగు పడటానికి పెద్దలు తలా ఒకదారి చూపించారు. నాగలిపట్టి దున్నేవాండ్రెందరికో ఇవాళ చాలి నంత భూమి లేదు. పట్టణాలల్లో వుండి పెద్ద పెద్ద బంగళాలలో సుఖంగా బతుకుతున్న పెద్ద పెద్ద దొరలకు వేలకు వేల ఎకరాల భూమి ఉన్నది. అందుకని దేశంలో ఉన్న భూమినంతటిని దున్నే

వాండ్రందరికి సమానంగ పంచిపెట్టాల్సినాని కొందరన్నారు. అట్ల పంచిపెడితే అందరికీ తలా ఎకరమో, ఎకరంనరో వస్తది. ఆ విధంగా వచ్చిన ఎకరాన్నో ఎకరన్నరనో రైతు - ఏ అప్పు తీర్చుకొనుటానికో అమ్ముకోడనే సమ్మకం ఏమున్నది? పైగా భూమి చిన్నచిన్న ముక్కలై ఫల సాయం తగ్గిపోతుంది.

కొంతమంది పెద్ద భూస్వాములు ఈ వాదాన్ని పట్టుకొని భూమిని అందరికీ సమానంగ పంచవద్దని బయలుదేరినారు. కాని అందరికీ కడుపునిండ తిండి దొరికినప్పుడే మనకు స్వతంత్రం వచ్చినందుకు లాభం. నా కాళ్ళమీద నేను నిలుచుండ గలిగినప్పుడే నాకు స్వతంత్రం వుంటది. ఏ నలుగురు పెద్ద భూస్వాముల చేతుల లోనో నా బ్రతుకును పెట్టితే, స్వతంత్రం అనేది ఆ నలుగురు పెద్ద భూస్వాముల చేతులలో ఇరుక్కుపోయి మయిల పడిపోతది. ఈ పెద్ద భూస్వాము లేమంటరంటే చిన్న చిన్న భూములున్న వారందరు తమ చిన్న భూములను ఈ పెద్ద భూస్వాములకు అమ్ముకోవాలె. అప్పుడు చిన్న భూఖండా లుండవు. ఈ భూస్వాములక్రింద మళ్ళీ అందరూ పాలేర్లుగాచేరి దాన్ని దున్నాలె. ఎవరి కూలి వాండ్లు తీసుకోవాలె. లాభాలుమాత్రం భూస్వామిగారు కమ్మగా కాలుమీద కాలువేసుకొని అనుభవిస్తాడు.

కొన్ని దేశాలలో ఈ చిక్కును ఇంకోతీరుగ విడదీశారు. భూములు అమ్మకాన్ని, కొనటాన్ని బందుచేసినారు. చిన్న చిన్న భూఖండాలను స్కారువారేకొని దానిమీద మళ్ళీ పాలేర్లను పెట్టి వ్యవసాయం చేయించారు. పైపద్ధతిలో లాభాలను భూస్వామిగారు

తింటే ఈ పద్ధతిలో సర్కారువారు తిన్నారు. ఎంతజేసినా దున్నిన రైతుకుమాత్రం కూలి రాళ్లే మిగిలినవి.

సహకార వ్యవసాయం

ఈ చిక్కులన్నీ పోవటానికి ఒక్కటే దారి కనుపడు తున్నది. అదే సహకార వ్యవసాయం. మన వూళ్లో ఉన్న భూమి నంతటినీ ఒక్కదగ్గర చేర్చేదీ, అందరూ కలిసి దున్నేదీ.

ఇందులో మళ్ళీ రెండు రకాలున్నాయి. ఒకటి సహకార వ్యవసాయం, రెండోది సమిష్టి వ్యవసాయం.

సహకార వ్యవసాయ మంటే అందులో ఎవరి భూమి మీది హక్కు వాండ్లకే వుంటది. ఎవరిభూమిని వాండ్లే దున్ను కుంటారు. కాని, సహకార పద్ధతిమీద తమకు కావలసిన ఎరువులను, మేతను వ్యవసాయానికి పనికివచ్చే పనిముట్లను కొనుక్కుంటారు. పంట పండినతర్వాత పండినపంటను మళ్ళీ సహకార సంఘం ద్వారానే అమ్ముకుంటారు. ఈ పద్ధతి సహకార వ్యవసాయం- సమిష్టి వ్యవసాయానికి మొదటిమెట్టు.

సమిష్టి వ్యవసాయం

సమిష్టి వ్యవసాయమంటే అట్లగాదు. అందరూ తమ తమ భూమిని ఒక్కదగ్గర కూడ పెడతారు. అంటే భూమిమీద తమ కున్న హక్కును సహకార సంఘానికి అప్పజెప్పతరు. సహకార సంఘం వాండ్లే ఏభూమిని ఎవరు దున్నాలోని నిర్ణయిస్తారు. దేనిలో

ఏపంట పండాలె, ఎక్కడ ఎంత ఎరువు దోలాలె, ఎక్కడ ఎటు వంటి విత్తనాలు పెట్టాలె మొదలైనవన్నీ సంఘమే నిర్ణయిస్తది. పంట పండినతర్వాత పనినిబట్టి అందరికి దాన్ని పంచుతారు. సంఘాన్ని నడుపటానికి కొంతపంట ఉంచుకుంటది.

కొన్ని చిక్కులు

ఈ పండిన పంటను ఎట్ల పంచాలనేది పెద్ద చిక్కు. అవసరాన్నిబట్టి పంచాలెనా? పనినిబట్టి పంచాలెనా? అతడు సంఘాని కిచ్చిన భూమినిబట్టి పంచాలెనా ?

ఒక ఇంట్లో అందరు ఆడవాండ్రే వుంటారు. పని చెయ్యి లేరు, మరి వాండ్లు ఆకలితోటి చావ వలసిందేనా?

ఒక భూస్వామి పడెకరాలు సంఘాని కిచ్చాడు. అతనికి తాను దప్ప ఇంక తినేవాండ్లులేరు. మరొకరైతు ఒకటే ఎకరం ఇచ్చిండు. ఆ యింట్లో పదిమంది తినే వాండ్లున్నారు. ఎవరికి ఎంత ఇవ్వాలె? ఎవరికి ఎంత ఇస్తై న్యాయం?

పడెకరాలిచ్చిన భూస్వామి ఒక్కటే నాగలి దున్నిండు. ఒక్క ఎకరం ఇచ్చిన రైతు తాను తన కుటుంబం కలిసి పది నాగండ్లు కట్టినారు. ఎవరికి ఎంత పంచాలె?

అవసరాన్నిబట్టి పంచుతె, కొంతమంది పని దొంగలు తయారైతరు. ఇచ్చిన భాగాన్నిబట్టి పంచుతె ఈ అసమానతలు ఇట్లనే వుంటాయి. ధనవంతులకు పెద్దపాలు, దరిద్రులకు చిన్నపాలు పోతది. కాదయ్యా చేసిన పనినిబట్టి పంచుదామంటె పడెకరా

లిచ్చిన ఆసామికంపె ఒక్క ఎకరం ఇచ్చిన ఆసామికే ఎక్కువ పాలు వస్తది. ఆ ఆసామి సంఘానికి పదెకరాలు ఎందు కియ్యాలె?

చిక్కులు తొలగించవచ్చు

ఈ చిక్కులను ఒక్క నడిమిదారిన విడదీయవచ్చు. పంట రాంగానే దానిలోనుండి కొంతభాగం దాన ధర్మాలకు, మరికొంత భాగం సంఘంకోసం తియ్యాలె. ఇట్లు తీసినదానిలోనుండి పని చెయ్యలేని వాండ్లను సాదాలె. ఇటువంటి పనిచేతకాని వాండ్లను ఎల్లప్పుడు సాదటానికి సంఘం పూచీపడవద్దు. వాండ్లు కొంచెం కోలుకోంగానే ఆడ, మగ అనే భేదంలేకుండ పనికిపోవాలె.



ఇట్లు పంచంగా మిగిలిన పంటలోనుంచి న్యాయమైన కూలి రేటు చొప్పున పనినిబట్టి పంచాలె. అంటే నాగలికింత అని నాగటి పాళ్ళు పంచాల్సన్నమాట. ఎరువులు, కలుపులు మొదలైన వాటి ఖర్చులన్ని తియ్యాలె. ఇవన్నీ తియ్యగా, నాగలి పాళ్లు పోగా ఇంకా పంట మిగులుతుంది. దాన్ని భూమి పాళ్ళజేసి పంచాలె. ఇట్లా జేస్తే ఒక్కొక్కరికి భూమి పాలుకు భూమి పాలు వస్తది,




నాగటి పాలుకు నాగటి పాలు వస్తుంది. భూమి పాలు కొద్దిగ వచ్చే రైతుకు నాగటిపాలు ఎక్కువరావచ్చు. ఈ ప్రకారంగ అందరు కడుపునిండ తిని, కలిసి కమ్మగ బ్రతుకవచ్చు.

అయితే ఇట్లు సమిష్టి వ్యవసాయం మొదలు పెట్టినట్లయితే మన స్వతంత్రం దెబ్బ తింటదని కొందరు అంటున్నారు. “నాకున్న కొండ్రలో నేను జొన్న పండించుకుంటనో, పొగాకు పండించు కుంటనో నా యిష్టం, నడుమ ఈ సంఘం పెత్తనం దేనికి?” అంటారు.

ఒక్కసంగతి మీకు ఇదివరకే రాయవలసి ఉండె. మరచి పోయిన. మరచిపోవుడుగూడ మంచిదే అయింది. ఎందుకంటే ఇప్పుడు అనుమానం వచ్చినప్పుడు అక్కరకు వస్తున్నది గద.

సహకార సంఘంలో ఒక సూత్ర మున్నది. అదేదందంబే “ఒక్క మనిషికి ఒక్క ఓటు” అనేది. ఈ సంఘం ఎక్కడి



నుంచో వచ్చి మనవూళ్ళో పీఠం వేసుకొని కూర్చుంటుందను కుంటున్న రేమో? కాదు. మనవూరు వాళ్ళమే అందరంగలిసి ఒక సంఘాన్ని ఎన్నుకుంటాం. అప్పల సహకార సంఘమైనా, కొను గోలుదార్ల సహకార సంఘమైనా మనం ఎన్నుకున్న వాండ్రే నడుపు తరు. ఈ ఎన్నుకొనుడుగూడ మనిషికి ఒక ఓటు చొప్పున ఎన్ను కుంటరు. పదెకరాలు ఇచ్చినాయనా, ఒక్క ఎకరం ఇచ్చి నాయనా ఒక్కొక్క వోటే వేస్తరు. ఫరవతి సంఘానికి వందరూపాయలిచ్చి నాయనా, పది రూపాయలిచ్చినాయనా తలకొక ఓటుమాత్రమే వేస్తరు. ఇట్ల ఎన్నుకున్న సంఘంగూడ కొన్ని సూత్రాలకు కట్టు బడి నడువాలె. కొన్ని గిరులు గీస్తరు. అవి దాటకూడదు. ఇవన్నీ కాంగ ఈ సంఘం లెక్కలు రాసి పెట్టాలె. మనందరిమీద సంఘం పెత్తనం చెయ్యదు. మనందరికి సంఘం సేవచేస్తది. మన మామిడితోటను కాయమని తెనుగు రామయ్యకు చెప్పినచునుకోండి. తెనుగు రామయ్యను మన మామిడితోటకు రాజును జేసినట్టా? కాదుగద. అయినా మన పిల్లలు మామిడి పిందెలను తెంపి పారే స్తుంటె రామయ్యవచ్చి కోప్పడతడు. ఆ హక్కు ఆయనకున్నది గద. సంఘంగూడ అంతే.

ఇంకో సంగతి, స్వతంత్రమంటే ఏంది అనేదాన్ని మొదలు దెలుసుకోవాలె. నాకు స్వతంత్రమున్నదని మందింటిమీద నిప్పు వెయ్యవచ్చునా? నాకు స్వతంత్రమున్నదని నేను విషందాగి చచ్చి పోవచ్చునా?

నాయనగారూ, మనం ఇన్నాళ్లు పోట్లాడి సంపాదించుకున్న సంతాతం బతుకటానికి గానీ చచ్చుటానికి గాదు. గాంధీనుహా

త్తుడు తన బొక్కల దేహంతోటి పోట్లాడి తెచ్చిన స్వతంత్రం మనుషులు అందరు బతుకటానికిగాని కొందరు బతుకటానికి గాదు.

అందరం బతకాలె. అందరం కమ్మగా బతకాలె. అందరం కలిస్తేనే బతుకుతం. కలువకపోతె మనలో మనమే ఒకండ్ల నొకండ్లు చంపుకొని చస్తం. పోటీ ఆర్థికవ్యవస్థ యాదవ కులానికి మొసలం వంటిది. సహకార వ్యవస్థ సంజీవి వంటిది. ఏదికావలెనో ఏరు కోవాలె? ఎంత ఆలస్యం జేస్తే అంత ముప్పు ముందుకు వస్తున్నది. త్వరపడాలె. బ్రతుకటానికి తయారీలు త్వర త్వరగా చేసుకొని చావుతోటి పోట్లాడాలె.

ఈ సారికిక ఉంటాను. సందేహాలేమన్నా ఉంటే రాయండి. మళ్ళీ చర్చించుకుందాం.

మీ వాడు.



మూడవ ఉత్తరం

పూజ్యులగు నాయనగారికి నమస్కారములు.

అనేకమైన సందేహాలతో కూడిన మీ ఉత్తరం అందింది. ఇప్పుడుంటున్న సహకార సంఘాలను జూస్తే నేను కంటున్న కలలకు వాటికి ఎక్కడ పొత్తు కుదిరేట్టట్లు లేదంటారు. కాని ఉన్న చిక్కంత తప్పులెన్నడంటోనే వస్తున్నది. ఇప్పుడున్న సహకార సంఘాలు ఇల్లా వుండటానికి అందులోవున్న తప్పులతోపాటు మనం జేస్తున్న తప్పులుగూడ ఉన్నాయని మీకు ఇదివరకటి ఉత్తరంలోనే రాశాను. మన ఇల్లు దోచుకుంటున్నట్లు మనకు తెలిసి గూడ మనం ఊరుకుంటున్నామంటే తప్పేవరిది? అట్ల ఊరుకుంటే దొంగలు మన తలకాయలుగూడ కోసుక పోతారు. మనం నిద్ర నుంచి లేస్తే, ఇప్పుడున్న సహకార సంఘాలలోని సగం తప్పులు వాటంతటవే మాయమౌతాయి.

ఇప్పటిదనుక సహకార సంఘమంటే మనకు అదొక తీరుగ మనుసున బట్టింది. సహకార సంఘమంటే సర్కారు అప్పు లిచ్చే కార్యాలయమనుకున్నాం. సంఘంలో అన్యాయాలు జరుగుతే సర్కారును తిట్టుకున్నాం. కాని సహకార సంఘమంటే మనకు మనమే, ఇంతకన్న మంచిగ బ్రతుకటానికి పెట్టుకున్న సంఘమని ఎన్నడనుకున్నాం గనుక.

ఇవాళ సర్కారు సహకార సంఘాలకు, దాని మూల ధనం కంటే మూడింతలు అప్పులిస్తున్నది. అంటే మనం మనం గలిసి

మంచిగ బ్రతుకటానికి సంఘం పెట్టుకుంటే సర్కారు మనకు నీడగ నిలుచుంటున్నది. మనలో మాటకు-రేపట్నుంచి సర్కారు మనకు అప్పులిచ్చుడు మానేస్తానుకుందాం. సహాయం చెయ్యదు. అయితే మనం మంచిగ బ్రతుకుడు మానుకుంటామా? సర్కారు మనకు విషం గలిపిన అన్నం పెడితే మనం తింటామా? అట్లు బెట్టే సర్కారును గద్దెమీదనుంచి దించనన్నా దించుతం చేత గాక పోతే ఉపవాసమన్నా ఉంటం గాని విషం గలిపిన అన్నం మాత్రం దినం గద. ఈ సహకార సంఘాలు మనవి. మనం పెట్టుకున్నం. మనకు సర్కారు సహాయం జెయ్యాలే. చెయ్యకపోయినా మన సంఘాలను మనం కూలకొట్టుకోం. పైగా సర్కారు మనకు సహాయం చెయ్యన్నాడు, మనకు ఎదురు తిరిగిన్నాడు మన మందరం ఒక్కటయి సర్కారునే కూలగొడతం.

నాయనగారూ, సర్కారు ఎవరికోసమని సహాయం జేస్తుంది? మనం పన్నులు ఇయ్యకుంటే సర్కారు ఎట్లా బ్రతుకుతది? మనం ఆకలి తోటి బాధపడుతుంటే సర్కారుకు అప్పులెక్కడ నుంచి దెచ్చిస్తం? మనం సుఖంగా వుంటేనే సర్కారు సుఖంగవుంటుంది. మన కడుపులు నిండిన్నాడే సర్కారు పునాదులు గట్టిగ ఉంటాయి. కడుపులో మన పేగులు ఒర్రిన్నాడు సర్కారు గద్దెకింద మీద గావలసిందే. దాని పునాదులు కదలవలసిందే. మన దేశంలో ఇప్పుడున్నది మన సర్కారు గనుక మనకు సహాయం జేస్తున్నది.

ఇప్పుడున్న ఈ సహకార సంఘాలను బాగుజెయ్యాలింటే, సర్కారు నౌకర్ల చేతుల్లోంచి ఈ సంఘాలను మనం తీసుకోవాలే.

ఎన్నుకునేటప్పుడు చదువుకంటె సీతి పెద్దది. సీతివంతునికి నాలుగక్షరాలు వచ్చినాసరే. బియ్యేలు, యమ్మేలు పాసయిన అవిసీతివంతుల కన్న వెయ్యిరెట్లు నయం. చదువువచ్చి, సీతివంతుడు అయినవాడు దొరికితె ఇక బంగారం దొరికినట్టేనాయె. అటువంటి వాండ్లను మనవూళ్ళోనే తయారు జెయ్యాలె. సీతివంతులకే ఓట్లు వెయ్యాలె. మీ ఆజ్ఞ అయితె నేను స్వయంగావచ్చి అక్కడ వుండి ఈ బాధ్యతలన్ని బుజానవేసుకొని మోయటానికి సిద్ధంగా ఉన్నాను. అయితే మీబోటి పెద్దలు నాకు అండగ నిలుచుండాలె.

తాటి చెట్టు ఎక్కే వాణ్ణి ఎంత దూరం లేవుతారు? కొంత దూరం ఎక్కినాక అతడే తన స్వంత ఉపాయం మీద పైకి పోవాలె. చేతకానివాడు మూతి పండ్లు విరిగేటట్లు క్రింద పడి పోతాడు. సర్కారు చేస్తున్న సహాయం తాటిచెట్టు ఎక్కేవానికి ఇచ్చే ఆసరావంటిది. అది మొదట్లోనే వుంటది. తరవాత మనంతట మనమే స్వంత శక్తితోపే పైకి పోవాలె.

....

....

....

....

నాయనగారూ, ఈ మూడు త్రరాల్లో మీకు నేను కొన్ని ముఖ్యమైన ఆర్థిక శాస్త్ర సూత్రాలు చెప్పటానికి ప్రయత్నించినాను. మీకు నేను చెప్పుడు తప్పే. కాని మీరు నన్ను చదివించారు గనుక నా బాధ్యతను నేను నిర్వహించాలె. ఎవరికివారు ఇప్పుడు మంచిగ బ్రతుకుటానికి రెండు సూత్రాలు చెవుతాను.

౧. అప్పు చేయవద్దు

ఆకలి తోటి చచ్చినా సరే గాని అప్పుచేసి పప్పు కూడు తిన వద్దు. మీకు మాత్రం తెలువదా? మనవూళ్ళోనే ఎన్ని సంసారాలు అప్పులకు ఆహుతయినవి? ఒక్కసారి అప్పు తీసుకున్నామా ఇంక అది జన్మ జన్మలకు తీరదు. మన కేమో ప్రతి దానికి అప్పు తీసు కునే అలవాటు. అందుకనే వెనుకటికి ఒక పెద్ద మనిషి మనను గురించి అన్నడట....

“భారత దేశంలో రైతు అప్పు తోటే పుట్టి అప్పు తోటే చస్తడని”

మన మల్లయ్య సంగతే చూడండి. అతనితండ్రి చనిపోయే టప్పుడు అతనికి అప్పులను గూడ అప్పు జెప్పి పోయినాడు.



తర్వాత ఆ తండ్రి దిన వారాల కని మల్లయ్య మఱి కొంత అప్పు జేశాడు, ప్రతి ఏట పండిన పంట సావుకారుకే పోస్తున్నడు. తాను గట్టక, చింత అందిలే తాగు తున్నాడు. కాని అప్పు మాత్రం

తీరుతులేదు. ఇంతటితో మల్లయ్య అప్పులు దెచ్చుడు మానుకుం టడా? ఊహ....రేపు కొడుకు పుట్టు వెండ్రుకలకు అప్పు దెస్తాడు. ఎల్లాండి బిడ్డ పెండ్లికి





అప్పు దెస్తడు. ఉన్న ఆస్తి
నంత కురువ పెట్టి అప్పులు
జేస్తడు. తండ్రి తన కిచ్చిపోయిన
'ఆస్తి - అప్పు' అనే రెండింటిలో
మొదటిదాన్ని తగ్గించి రెండో
దాన్ని పెంచి తాను జస్తూ తన

కొడుక్కు అప్పగించి పోతాడు. ఇది ఇట్లగే నడుస్తుంటది. అక
రుకు ఒకనాడు సావుకారు వచ్చి భూమిసీ ఇల్లునూ కట్టా చేసుకొని
మల్లయ్య పెండ్లాం బిడ్డలను ఇంట్లోంచి బయ
టకు గెంటి వేస్తడు. వీళ్ళందరు కడుపులు
చేత బట్టుకొని ఇంటింటికి బిచ్చానికి బయలు
ధేరుతరు. ఒకడు ఏటిఒడ్డున ఒకడు బాటలో
చచ్చిపోతారు. పీనుగును ముట్టే దిక్కుండరు.
అప్పుడు గాని అప్పులు తెచ్చుడు మానుకోరు. అప్పుడుగాని వాళ్ళ
అప్పులు తీరవు.



నాయనగారూ, ఈ కథంత తలుచుకుంటే కండ్లకు నీళ్ళు
వస్తున్నాయి. కాని ఈ మాటనే మల్లయ్యకు చెప్పితే కోపానికివచ్చి
నామీద దుడ్డుగర్ర దిరగేస్తడు. అంత రోషం మనిషికి.

ఇట్ల ఎందుకైత దనుకున్నారు? అప్పు తెచ్చినచోట వడ్డీ
కూడ ఉంటది. ఆ వడ్డీ ఎప్పటికప్పుడు పెరుగుతునే వుంటది.
ఎప్పుడు తీర్చినా ఈ మనిషి వడ్డీ తీర్చుడేకాని అస్సలుకు ఒక్క
గవ్వగూడ జమకాదు. ఇది అప్పులలో ఉన్న కిటుకు.

ఇంకొకటి. తీసుకునే అప్పు దండగమారి పనులకు దప్ప అక్కరకు వచ్చే పనులకు దీసుకోరు. పెళ్లికో, చావుకో, సంతర్పణకో, బొట్లకో బోనాలకో తీసుకుంటారు. అందుకని తీసుకున్న డబ్బు వట్టిగనే ఖర్చయితది. అప్పు తీసుకున్నా ఏదన్న మంచిపనికి తీసుకోవచ్చు.

సహకార పరపతి సంఘాలు బెట్టుకుంటే ఈ చిక్కులు కొన్ని తీరిపోతాయి.

౨. అవసరాలను ముందు పూర్తి చేసుకోవాలే

రెండో ముఖ్య సూత్రం మీకు నేను చెప్పాలనుకుంటున్నది ఏమిటంటే అవసరాలను ముందు పూర్తి చేసుకొమ్మని. మీకు రాసిన మొదటి ఉత్తరంలో బ్రతుకు దెరువు కవసరమైనవి కొన్ని—విలాసాలు కొన్నీ వుంటాయని రాశాను.

ఏ వస్తువులు లేకుండా మనం బ్రతుకలేమో అవి జీవితానికి అతిముఖ్యమైన అవసరాలు. అందుకని మనం మన ఆదాయాన్ని ముందు వీటిని కొనుటానికి ఖర్చుపెట్టాలే. తిండి, బట్ట, ఇల్లు మొదలైనవి ఇందులోకి వస్తాయి.

వీటి తర్వాత కొన్ని సౌకర్యాలుంటాయి. బ్రతుకును సుఖవంతం చేసుకోవటానికి అవి అవసరం. అవి లేకపోతే మనం చేసేపనిని మంచిగ చెయ్యలేం. మంచి పని ముట్టుంటే పని మంచిగ జరుగుతది. కట్టె నాగలికంటే ఇనుప నాగలితోటి

భూమిని లోతుకు దున్నవచ్చు. వట్టి కాళ్ళకంటె చెప్పులుంటే నడక కొంచెం నిర్భయంగ దూగుతది. ఇటువంటివన్ని సౌకర్యాల క్రిందికివస్తవి. మొదటిరకం ముఖ్యఅవసరాలు తీరిన తర్వాత మిగిలిన డబ్బును వీటిమీద ఖర్చు చెయ్యాలె.

ఇవన్నీ పోంగ మిగిలిన డబ్బుంటె వాటిని విలాస వస్తువులకు ఖర్చు పెట్టవచ్చు. ఏవి లేకున్నా బ్రతుకు మంచిగనే సాగుతదో వాటిని విలాస వస్తువులంటారు. సినిమాలు, నాటకాలు, సిల్కుబట్టలు—ఇవన్నీ విలాస వస్తువులక్రిందికి వస్తవి.

అయితే వస్తువులను ఈ విధంగా మూడురకాలుగా విభజింపడం కష్టం. ఎందుకంటె ఒక దరిద్రునికి బండి విలాసవస్తువే కావచ్చు - కొంచెం డబ్బున్నవానికి అది చాలా అవసరం. ఇంకా ఎక్కువ డబ్బుంటె మోటరుకారే కొనుక్కుంటారు. పనులను బట్టి గూడ కొన్నివస్తువులు అవసరాలు, మరికొన్ని విలాసాలు అవుతాయి. ఎండలో తిరిగే పల్లెటూరి రైతుకు చలువ సులోచనాలు అవసరం. పట్టణంలో ఇనుప వినకర్రల గాలిలో కూర్చుంటే వానికి చలువజోళ్లు విలాసం. తెల్లారకముందే చలిపూట లేచి పొలానికి పొయ్యే నీకు ఉన్ని అంగీ (స్వెట్టరు) అవసరం. రోజు ఎనిమిది గొట్టంగ లేచే నీ కోడలుకు అది విలాసం. అట్లాగే పట్టణంలో ఉద్యోగం చేస్తున్న వారికి గడియారం అవసరం. అదే పల్లెటూరి రైతుకు విలాసం.

ఈవిధంగా ఈ అవసరాలు, సౌకర్యాలు, విలాసాలు మనుషుల ఆదాయాలను ఐట్టి వారుచేస్తున్న వృత్తులను బట్టి మారుతున్నా.

కొంచెం శాంతంగా ఆలోచించుకుంటే ఎవరికి వారు తమ తమ అవసరాలేమిటి, విలాసాలేమిటి అనేవి నిర్ణయించుకోవచ్చు.

వీలైతే విలాసాలమీద కర్చు ఎంత మానివేస్తే అంత



మంచిది. దాని మీద పెట్టే కర్చును పొదుపు చేసి ఇంకెందులో నన్నా పెట్టుబడి పెట్టుకోవచ్చు.

పొదుపు చేయటం చాలా అవసరం. మనకు తెలియకుండా మున్ముందు పెద్ద పెద్ద కర్చులు వచ్చి పడవచ్చు. ఒక యేడు పంటలు మునుగవచ్చు. పెద్ద పెద్ద రోగాలు రావచ్చు. అవన్నింటిసి ఎదుర్కొనటానికి మన దగ్గర కావలసినంత డబ్బుండాలే. లేక పోతే సావుకారు దగ్గరికే పోవలసి వస్తుంది. ఒక్కసారి సావుకారు

వలలో చిక్కితిమా, నే నింతవరకు చెప్పిన మల్లయ్య కథ గిరున తిరుగవలసిందే.

ఈ రెండు మంచిగ బ్రతుకటానికి మూలసూత్రాలు. అయితే ఎవరికి వారే యమునా తీరే పద్ధతిలో బతుకులు సాగుతున్నంత కాలం మనబోటి బీదవాండ్లకు ఈ మూల సూత్రాలను పాటించడం కష్టం. అందరు మంచిగ బతకాలంటే అందరు కలిసి బ్రతకాలే. కలిసి బ్రతకటానికి సహకార సంఘాలు మొదటి మెట్లు. ఒక్కొక్క సహకారసంఘం, మనిషికి కలిసి బ్రతికే పాఠాలు నేర్పే పాఠశాల వంటిది. బ్రతుకును గురించిన పాఠాలు ఆ బడిలో నేర్చుకుందాం. ఆ పాఠాలతో మనబ్రతుకులు దిద్దుకుందాం.

ఇంతటితో నా ఉత్తరం ముగించవలసిందే. ఊరికే ఇటు వంటి రాతలతోను, ఉపదేశాలతోను జరిగే పని తక్కువ. ఏదో ఒకటి చేసి చూపించాలే. చెప్పటానికేంది మస్తుగ నీతులు చెప్ప వచ్చు. చెప్పే వాడెప్పుడూ గడ్డమీదనే ఉంటడు. నీళ్ళలోకి దిగితే గాని లోతు దెలువదు.

అయితే సహకార సంఘం అనేది ఎట్లా మొదలు పెట్టాలోన్న రెండుమాటల్లో చెప్పి ఊరుకుంటాను. ఎటువంటి సహకార సంఘం పెట్టదలచుకున్నా ముందర ఒక పదిమందినన్నా చేర్చాలే. ఎక్కువ వుంటే మంచిదే; కాని అంతకు తక్కువ వుండకూడదు. ఈ పది మంది కలిసి ఒక సహకార సంఘంగా ఏర్పడాలే. ఇది ఏం సహకార సంఘమో నిర్ణయించుకోవాలే. అంటే పరపతి సంఘమా?

వ్యవహాయ సహకార సంఘమా? బహుశార్థ సహకార సంఘమా తేల్చుకోవాలె. సహకార సంఘాలు ఎన్ని రకాలుగా ఉండవచ్చో నేను రెండవ ఉత్తరంలో మీకు రాశాను. అందులో ఏరకపు సహకార సంఘంగా ఏర్పడ దలచుకొన్నారో తెలుసుతూ—సహకార సంఘాల రిజిస్ట్రారు గారికి రాస్తే అయిన మీ సంఘాన్ని రిజిస్టరు చేసుకుంటాడు. మీ సంఘానికి ఒక నియమావళి ఉండాలె. నియమావళి నమూనాలు కేంద్ర సహకార సంఘ కార్యాలయంలో అచ్చయినవే దొరుకుతాయి. మీది ఏరకం సహకార సంఘమో తెలుపుతూ కేంద్ర సహకార సంఘానికి రాస్తే వారు ఆ రకపు సహకారసంఘం నియమావళి నమూనా పంపిస్తారు. మన అవసరాలను బట్టి మనం మనకు తోచిన మార్పులు, చేర్పులు, అందులో చేసుకోవచ్చు.

ఈ మార్పులు చేసుకున్న నియమావళిని సహకార సంఘాల రిజిస్ట్రారుకు మనం రిజిస్ట్రేషనుకు మొదట పెట్టే దరఖాస్తుతో బాటే పంపాలె. మన సంఘం మూలధనాన్ని ఏదన్నా ఒక బేంకులో, బేంకు లేకపోతే టపాఖానలో పెట్టాలె. మన సంఘం రిజిస్టరయిన తర్వాత సర్కారువారు మనకు అవసరమైనప్పుడు అప్పలిస్తారు. ఇదీ పద్ధతి.

ఇక వెంటనే ఏదో ఒక సహకార సంఘం స్థాపింపడానికి పూనుకొంటారని, మనుషులు కలిసి బ్రతికే బాటలో తామే ముందడుగువేసి మార్గదర్శకులౌతారని ఆశిస్తూ ఇంతటితో ముగిస్తున్నా.

కోడలా పిల్లవాడూ క్షేమం, మీరు ఎప్పుడు కదలిరమ్మంటే
అప్పుడు పట్టణంనుంచి వల్లెలకు కదలి రావడానికి సిద్ధంగా
వున్నాము.



నెలవు.

మీ వా డు.



KALASI BRATUKUDAM

By
SURAMOULI.

Published by

DEEPTI PRACHURANALAYAM
SURYAPET - Nalgonda Dt.

